



مستزون وضو، غسل طريقه اور مسائل اذکار



تالیف

حافظ عبدالوہاب

شیخ الحدیث: جامعہ محمدیہ، ملکہ کلاں، سیالکوٹ
امام و خطیب: مسجد الجامع القدس، گوہر پور، سیالکوٹ

وضو کا مسنون طریقہ:

سب سے پہلے نیت کی جائے، پھر بسم اللہ پڑھی جائے، پھر دونوں ہاتھوں کو کلائیوں تک دھویا جائے، پھر کلی کی جائے، پھر ناک میں پانی چڑھایا جائے، پھر ناک کو جھاڑا جائے، پھر چہرہ دھویا جائے، پھر کہنیوں سمیت دونوں ہاتھوں کو دھویا جائے، پھر سر کا مسح کیا جائے، پھر کانوں کا مسح کیا جائے، پھر دونوں پاؤں ٹخنوں سمیت دھولے جائیں۔ (صحیح بخاری: 1:164؛ سنن نسائی: 78)

*..... پورا وضو اچھی طرح مکمل کرنا چاہیے۔ (صحیح بخاری: 165)

*..... وضو کے اعضاء کو کم از کم ایک مرتبہ اور زیادہ سے زیادہ تین مرتبہ دھویا جاسکتا ہے۔ (بخاری: 157-159)

*..... وضو کے اعضاء کو تین مرتبہ سے زیادہ دھونا بڑا کام، ظلم اور حد سے بڑھنا ہے۔ (سنن نسائی: 140)

*..... کلی کرنے اور ناک میں پانی چڑھانے کا طریقہ یہ ہے کہ پانی کا ایک چلو لے کر آدھے سے کلی کریں اور آدھاناک میں ڈالیں۔ (صحیح بخاری: 191)

*..... ناک کو بائیں ہاتھ سے جھاڑنا چاہیے۔ (سنن نسائی: 91)

*..... عام حالات میں ناک میں اچھی طرح سانس کے ذریعے زیادہ پانی چڑھانا چاہیے، لیکن روزے کی

حالت میں زیادہ پانی نہیں چڑھانا چاہیے۔ (سنن نسائی: 87)

*..... داڑھی کا خلال کرنا چاہیے۔ (جامع ترمذی: 31)

*..... ہاتھوں اور پاؤں کی انگلیوں کا اچھی طرح خلال کرنا چاہیے۔ (جامع ترمذی: 39)

*..... سر کا مسح کرتے ہوئے رسول اللہ ﷺ اپنے ہاتھوں کو آگے سے پیچھے لے گئے اور پیچھے سے آگے لائے، آپ ﷺ نے سر کے اگلے حصے سے آغاز کیا، پھر ان دونوں ہاتھوں کو اپنی گدی تک لے گئے، پھر ان

کو لوٹا یا یہاں تک کہ وہ اس جگہ پر واپس آگئے جہاں سے شروع کیا تھا۔ (صحیح بخاری: 185)

*..... سر کے مسح کے لیے نیا پانی لیا جائے گا، کیونکہ رسول اللہ ﷺ نے اپنے سر مبارک کا مسح نیا پانی لے کر کیا جو ہاتھوں کا بچا ہوا نہیں تھا۔ (صحیح مسلم: 236-19)

*..... کان سر میں شامل ہیں، کانوں کے مسح کے لیے نیا پانی نہیں لیا جائے گا، رسول اللہ ﷺ نے کانوں کا مسح اس طرح کیا کہ اپنی شہادت کی انگلیوں کو کانوں میں داخل کیا اور اپنے انگوٹھوں سے کانوں کے باہر والے حصے

کا مسح کیا۔ (سنن ابوداؤد: 135)

*..... گردن کا مسح کرنا محمد رسول اللہ خاتم النبیین ﷺ سے ثابت نہیں ہے۔

*..... پاؤں کی انگلیوں کا خلال ہاتھ کی چھوٹی انگلی کے ساتھ کیا جائے گا۔ (سنن ابوداؤد: 148)

*..... پاؤں دھوتے وقت اس بات کا خوب خیال رکھنا چاہیے کہ کوئی جگہ خشک نہ رہ جائے، کیونکہ رسول اللہ ﷺ نے پاؤں دھوتے وقت ایڑیاں تر نہ کرنے والوں کو ڈانٹتے ہوئے فرمایا: ”ان ایڑیوں کے لیے جہنم کی آگ ہے“۔ (صحیح بخاری: 165)

*..... پیشاب کرنے کے بعد جب وضو کیا جائے، تو وضو کے بعد اپنی شرم گاہ کی جگہ پر چھینٹے مارے جائیں، کیونکہ رسول اللہ ﷺ کا معمول تھا جب آپ ﷺ پیشاب کرتے، تو وضو کرتے اور اپنی شرم گاہ پر پانی کے چھینٹے مارتے تھے۔ (سنن ابوداؤد: 166)

*..... وضو کے بعد والی دعاؤں میں سے کوئی دعا وضو کے بعد پڑھ لی جائے گی۔

*..... وضو کے بعد دعا پڑھتے ہوئے شہادت کی انگلی سے اشارہ کرنا اور نگاہ آسمان کی طرف کرنا محمد رسول اللہ خاتم النبیین ﷺ سے ثابت نہیں ہے۔

فصل کا مسنون طریقہ:

سب سے پہلے دونوں ہاتھوں کو گٹوں تک تین (3) مرتبہ دھویا جائے، پھر بائیں ہاتھ سے اپنی شرم گاہ کو اور جسم کے جس حصہ کو گندگی لگی ہے دھویا جائے، پھر بائیں ہاتھ کو زمین پر اچھی طرح رگڑ کر اس کو دھویا جائے (یا صابن وغیرہ سے دھویا جائے)، پھر وضو کیا جائے جس طرح نماز کے لیے وضو کیا جاتا ہے (صحیح بخاری: 260)، پھر پانی سے انگلیوں کو تر کیا جائے اور سر کے بالوں کی جڑوں میں انگلیوں سے خلال کیا جائے، یہاں تک کہ سر کی جلد تر ہو جانے کا یقین ہو جائے، پھر سر پر تین (3) مرتبہ پانی بہایا جائے، پھر باقی تمام جسم پر پانی بہایا جائے (صحیح بخاری: 272)، پھر آخر میں دونوں پاؤں دھوئے جائیں۔ (صحیح بخاری: 257)

*..... غسل کے شروع میں مکمل وضو کرنے کی بجائے اگر پاؤں کے علاوہ وضو کر کے غسل شروع کر دیا جائے اور غسل کے بعد پاؤں دھولے جائیں تو یہ بھی درست ہے۔ (صحیح بخاری: 281)

*..... سر پر پانی ڈالتے وقت پہلے دائیں جانب پانی بہایا جائے، پھر بائیں جانب۔ (صحیح بخاری: 258)

*..... عورتوں کے لیے سر کے بال کھولنا ضروری نہیں، البتہ بالوں کی جڑوں تک پانی پہنچانا ضروری ہے۔ (صحیح مسلم: 330-58)

*..... مسنون غسل کے بعد دوبارہ وضو کرنے کی ضرورت نہیں، رسول اللہ ﷺ کا معمول تھا کہ غسل کے بعد فجر کی دو سنتیں اور نماز پڑھتے، لیکن نیا وضو نہیں کرتے تھے۔ (سنن ابوداؤد: 250)

*..... اگر دوران غسل ننگی شرم گاہ کو ہاتھ لگ جائے تو نیا وضو کرنا ہوگا۔ (سنن ابن ماجہ: 479)

وضو کے ساتھ مسواک کرنا:

نبی ﷺ نے فرمایا: مسواک منہ کو صاف کرتی اور رب (اللہ رحمن) کو خوش کرتی ہے۔ (سنن نسائی: 5)

*..... ہر وضو کے ساتھ مسواک کرنا: رسول اللہ ﷺ نے فرمایا: اگر میں اپنی امت پر مشقت نہ سمجھتا، تو میں ان کو ہر وضو کے ساتھ مسواک کرنے کا حکم دے دیتا۔ (صحیح ابن خزیمہ: 140)

ابو ہریرہ رضی اللہ عنہ سے روایت ہے، وہ فرماتے ہیں کہ رسول اللہ ﷺ نے فرمایا: اس کی نماز نہیں جس کا وضو نہیں اور اس کا وضو نہیں جس نے وضو پر اللہ تعالیٰ کا نام نہیں لیا۔ (سنن ابوداؤد: 101)

*..... بِسْمِ اللّٰهِ پڑھ کر وضو کرنا چاہیے: انس رضی اللہ عنہ سے روایت ہے، وہ فرماتے ہیں کہ نبی ﷺ کے کچھ صحابہ رضی اللہ عنہم نے وضو کا پانی تلاش کیا تو اللہ کے رسول ﷺ نے فرمایا: کیا تم میں سے کسی کے پاس کچھ پانی ہے؟ (پانی لایا گیا)، تو آپ ﷺ نے اپنا ہاتھ پانی میں رکھ دیا اور فرمایا: بِسْمِ اللّٰهِ پڑھ کر وضو کرو، چنانچہ میں نے آپ کی انگلیوں کے درمیان سے پانی نکلتا دیکھا، یہاں تک کہ سب نے وضو کر لیا۔ (انس رضی اللہ عنہ کے شاگرد) ثابت رحمہ اللہ نے کہا کہ میں نے انس رضی اللہ عنہ سے پوچھا: آپ کے خیال میں وہ کتنے ہوں گے؟ تو انھوں نے فرمایا: تقریباً ستر (70)۔ (سنن نسائی: 78)

*..... وضو کے شروع میں صرف بِسْمِ اللّٰهِ پڑھنا چاہیے یا مکمل بِسْمِ اللّٰهِ الرَّحْمٰنِ الرَّحِیْمِ پڑھنا چاہیے، عام نصوص کو سامنے رکھتے ہوئے مناسب یہی معلوم ہوتا ہے کہ دونوں طرح درست ہے۔
وضو کے بعد کی دعائیں:

1..... رسول اللہ ﷺ نے فرمایا: جو شخص اچھی طرح مکمل وضو کرے، پھر یہ دعا پڑھے، تو اس کے لیے جنت کے آٹھ (8) دروازے کھول دیے جائیں گے، وہ جس میں سے چاہے داخل ہو جائے۔ (صحیح مسلم: 234-17)
أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُ اللَّهِ وَرَسُولُهُ.
”میں گواہی دیتا ہوں کہ اللہ کے علاوہ کوئی عبادت کے لائق نہیں اور بے شک محمد ﷺ اللہ کے بندے اور اس کے رسول ہیں۔“

2..... رسول اللہ ﷺ نے فرمایا: جس شخص نے وضو کیا، پھر یہ دعا پڑھی، تو اس کے لیے جنت کے آٹھ (8) دروازے کھول دیے جائیں گے، وہ جس میں سے چاہے داخل ہو جائے۔ (جامع ترمذی: 55)
أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ ، وَأَشْهَدُ أَنَّ مُحَمَّدًا عَبْدُهُ وَرَسُولُهُ.

”میں گواہی دیتا ہوں کہ اللہ کے علاوہ کوئی عبادت کے لائق نہیں، وہ اکیلا ہے اس کا کوئی شریک نہیں اور میں گواہی دیتا ہوں کہ بے شک محمد ﷺ اس کے بندے اور اس کے رسول ہیں۔“ (مصنف ابن ابی شیبہ: 21)
3..... رسول اللہ ﷺ نے فرمایا: جو اچھی طرح وضو کرے، پھر یہ دعا پڑھے، تو اس کے لیے جنت کے آٹھ (8) دروازے کھول دیے جائیں گے، وہ جس میں سے چاہے داخل ہو جائے۔

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ ، وَأَشْهَدُ أَنَّ مُحَمَّدًا عَبْدُهُ وَرَسُولُهُ، اللَّهُمَّ اجْعَلْنِي مِنَ التَّوَّابِينَ وَاجْعَلْنِي مِنَ الْمُتَطَهِّرِينَ.

”میں گواہی دیتا ہوں کہ اللہ کے علاوہ کوئی عبادت کے لائق نہیں، وہ اکیلا ہے اس کا کوئی شریک نہیں اور میں گواہی دیتا ہوں کہ بے شک محمد ﷺ اس کے بندے اور اس کے رسول ہیں، اے اللہ! مجھے بہت زیادہ توبہ کرنے والوں میں سے بنادے اور مجھے بہت زیادہ پاکیزگی اختیار کرنے والوں میں سے بنادے۔“

4..... نبی ﷺ نے فرمایا: جس نے وضو کیا، پھر یہ دعا پڑھی، تو یہ ایک کاغذ میں لکھ دی جاتی ہے، پھر اس پر ایک مہر لگا دی جاتی ہے، پھر یہ قیامت تک نہیں کھولی جائے گی۔ (السنن الکبریٰ للنسائی: 9829)

سُبْحَانَكَ اللَّهُمَّ وَبِحَمْدِكَ ، أَشْهَدُ أَنْ لَا إِلَهَ إِلَّا أَنْتَ ، أَسْتَغْفِرُكَ وَأَتُوبُ إِلَيْكَ .

”تو پاک ہے اے اللہ! اپنی تعریف کے ساتھ، میں گواہی دیتا ہوں کہ تیرے علاوہ کوئی عبادت کے لائق نہیں، میں تجھ سے معافی مانگتا ہوں اور تیری طرف توبہ کرتا ہوں۔“

اگر کسی کو وضو کے لیے پانی نہ ملے تو؟ (تیمم کا طریقہ):

اگر کسی کو پانی نہ ملے یا کسی وجہ سے پانی کے استعمال پر قادر نہ ہو تو اسے پاک مٹی سے تیمم کر لینا چاہیے، یہ وضو اور غسل کی جگہ پر کفایت کر جائے گا، اللہ سبحانہ نے فرمایا:

﴿ وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِّنْكُمْ مِنَ الْغَائِطِ أَوْ لَمَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوْهِكُمْ وَأَيْدِيكُمْ مِنْهُ... ﴾ (سورة المائدة، 6:5)

”اور اگر تم بیمار ہو، یا کسی سفر پر، یا تم میں سے کوئی قضائے حاجت سے آیا ہو، یا تم نے عورتوں سے مباشرت کی ہو، پھر کوئی پانی نہ پاؤ تو پاک مٹی کا قصد کرو، پس اس سے اپنے چہروں اور ہاتھوں پر مسح کر لو۔“

عمار بن یاسر رضی اللہ عنہ فرماتے ہیں کہ تیمم کے لیے نبی ﷺ نے اپنے دونوں ہاتھ زمین پر مارے، پھر ان میں پھونک لگائی، اس کے بعد ان کے ساتھ اپنے چہرے اور دونوں ہاتھوں پر مسح کیا۔ (صحیح بخاری: 338) یعنی اُلٹے ہاتھ سے سیدھے ہاتھ پر، سیدھے ہاتھ سے اُلٹے ہاتھ پر مسح کیا، پھر دونوں ہاتھوں سے چہرے کا مسح کیا۔

اگر کسی کو پانی اور مٹی دونوں نہ ملیں تو؟

اگر کسی کو پانی اور مٹی دونوں نہ ملیں تو اس کو ویسے ہی نماز پڑھ لینی چاہیے، کیونکہ اُم المؤمنین عائشہ رضی اللہ عنہا فرماتی ہیں کہ صحابہ کرام رضی اللہ عنہم کو پانی نہیں ملا تھا، تو انھوں نے ویسے ہی نماز پڑھنے کے بعد رسول اللہ ﷺ کو بتایا تھا، اس پر آپ ﷺ نے کوئی انکار نہیں کیا تھا۔ (صحیح بخاری: 336)

پگڑی، ٹوپسی، موزوں، جرابوں اور جوتوں پر مسح کرنا:

ضرورت کے وقت چڑے اور کپڑے وغیرہ کی جن چیزوں پر مسح کرنا مقصود ہوتا ہے ان کی ہیئت اور صورت وقت، جگہ اور موسم کے لحاظ سے موٹا اور باریک ہونے میں مختلف ہو سکتی ہے، چنانچہ موزوں، جرابوں اور جوتوں پر

مسح کرتے وقت اس بات کا خیال رہے کہ یہ چیزیں وضو کے دوران دھوئے جانے والے پاؤں کے حصے کو ڈھانپتی بھی ہوں اور ان سے انسانی ضرورت بھی پوری ہوتی ہو، ورنہ ان پر مسح کرنا درست نہیں ہوگا۔

ثوبان رضی اللہ عنہ سے روایت ہے، وہ فرماتے ہیں کہ رسول اللہ ﷺ نے ایک جنگی دستہ بھیجا، تو ان لوگوں کو سردی نے آلیا، جب یہ لوگ رسول اللہ ﷺ کے پاس آئے تو آپ نے انھیں حکم دیا کہ وہ اپنے سر پر رکھنے والے کپڑوں (پگڑی، ٹوپی) اور پاؤں کو گرم کرنے والی (جرابوں اور موزوں) پر مسح کر لیا کریں۔ (سنن ابوداؤد: 146)

*..... موزوں اور سر ڈھانپنے والے کپڑے پگڑی اور ٹوپی پر مسح: بلال رضی اللہ عنہ سے روایت ہے کہ رسول اللہ ﷺ نے موزوں اور سر ڈھانپنے والے کپڑے پر مسح کیا۔ (صحیح مسلم: 275-84)

*..... وضو کی حالت میں پہننے ہوئے موزوں وغیرہ پر مسح ہو سکتا ہے، وضو کے بغیر پہننے ہوئے موزوں پر مسح کرنا درست نہیں: مغیرہ بن شعبہ رضی اللہ عنہ سے روایت ہے، وہ فرماتے ہیں: میں ایک سفر میں نبی ﷺ کے ساتھ تھا۔

(آپ وضو کر رہے تھے) میں جھکا تا کہ آپ کے دونوں موزے اُتاروں، تو آپ نے فرمایا: انھیں رہنے دو، میں نے انھیں وضو کر کے پہنا تھا، پھر آپ نے ان پر مسح فرمایا۔ (صحیح بخاری: 206)

*..... پگڑی وغیرہ پر مسح کرتے وقت پیشانی پر بھی مسح کرنا چاہیے: مغیرہ رضی اللہ عنہ سے روایت ہے کہ نبی ﷺ نے موزوں، اپنے سر کے سامنے والے حصہ اور اپنی پگڑی پر مسح کیا۔ (صحیح مسلم: 274-82)

*..... رسول اللہ ﷺ کا اُسوہ حسنہ، جرابوں اور جوتوں پر مسح کرنا: ابو موسیٰ اشعری رضی اللہ عنہ سے روایت ہے کہ رسول اللہ ﷺ نے وضو کیا تو جرابوں اور جوتوں پر مسح کیا۔ (سنن ابن ماجہ: 560)

*..... مسح صرف اُوپر والے حصے پر کیا جائے گا: علی رضی اللہ عنہ سے روایت ہے، وہ فرماتے ہیں کہ اگر دین رائے پر مبنی ہوتا تو موزوں کا نیچے والا حصہ اُوپر والے کی بہ نسبت مسح کا زیادہ مستحق ہوتا، مگر میں نے رسول اللہ ﷺ کو

دیکھا ہے کہ آپ ﷺ اپنے موزوں کے اُوپر ہی مسح کیا کرتے تھے۔ (سنن ابوداؤد: 162)

*..... مسح کرنے کی مدت: شرح بن ہانی رحمہ اللہ سے روایت ہے، وہ فرماتے ہیں کہ میں عائشہ رضی اللہ عنہا کے پاس موزوں پر مسح کے بارے میں پوچھنے کی غرض سے حاضر ہوا تو انھوں نے کہا: علی بن ابوطالب رضی اللہ عنہ کے پاس جاؤ اور ان سے پوچھو، کیونکہ وہ رسول اللہ ﷺ کے ساتھ سفر کیا کرتے تھے، ہم نے ان سے پوچھا تو انھوں

نے کہا: رسول اللہ ﷺ نے مسافر کے لیے تین (3) دن اور تین راتیں اور مقیم کے لیے ایک (1) دن اور ایک رات مقرر فرمایا۔ (صحیح مسلم: 276-85)

*..... فرض غسل کی حالت پیش آنے پر مسح کرنے کی سہولت ختم ہو جائے گی: صفوان بن عسال رضی اللہ عنہ سے روایت ہے، وہ فرماتے ہیں کہ جب ہم مسافر ہوتے تو رسول اللہ ﷺ ہمیں حکم دیا کرتے تھے کہ ہم اپنے

موزے تین (3) دن اور تین رات تک، پیشاب، پاخانہ یا نیند کی وجہ سے نہ اُتاریں، ہاں یہ کہ جنابت (یعنی فرض غسل) کی حالت پیش آجائے۔ (جامع ترمذی: 96)

*..... مسح کا ابتدائی وقت پہلے مسح سے شمار کیا جائے گا اور وضو کی حالت میں موزے وغیرہ اُتارنے کی صورت میں وضو نہیں اُٹوئے گا، یعنی وضو اُٹوئے سے پہلے اگر دوبارہ موزے وغیرہ پہن لیے تو ان پر مسح کرنا درست ہوگا۔

وہ چیزیں جن کی وجہ سے وضو نہیں رہتا:

*..... ہوا خارج ہونے سے، خواہ آواز اور بو آئے یا نہ: عبد اللہ بن زید رضی اللہ عنہ سے روایت ہے انھوں نے رسول اللہ ﷺ کے سامنے ایک ایسے شخص کا حال بیان کیا جسے یہ خیال ہو جاتا تھا کہ وہ نماز کے دوران کسی چیز یعنی ہوا نکلنے کو محسوس کر رہا ہے، آپ ﷺ نے فرمایا: وہ نماز سے اس وقت تک نہ پھرے جب تک ہوا نکلنے کی آواز یا بونہ پائے۔ (صحیح بخاری: 137)

*..... پیشاب اور پاخانہ نکلنے سے: اللہ سبحانہ نے وضو کرنے کا حکم دیتے ہوئے فرمایا: ”یا تم میں سے کوئی قضاء حاجت سے آیا ہو“۔ (سورۃ المائدہ: 6:5)

*..... مذی، ودی اور لیکوریا^① نکلنے سے، خواہ کسی بھی وجہ سے ہو: علی رضی اللہ عنہ سے روایت ہے، وہ فرماتے ہیں: مجھے مذی بہت زیادہ آتی تھی، چونکہ میرے گھر میں (میری بیوی) نبی ﷺ کی بیٹی (فاطمہ رضی اللہ عنہا) تھیں، اس لیے میں نے ایک شخص سے کہا کہ وہ آپ سے اس کے متعلق سوال کرے، اس نے پوچھا تو آپ ﷺ نے فرمایا: وضو کر لو اور اپنی شرم گاہ کو دھولو۔ (صحیح بخاری: 269)

*..... استحاضہ (عورتوں کی خاص بیماری) کے خون کی وجہ سے، خواہ کم ہو یا زیادہ: فاطمہ بنت ابوجہش رضی اللہ عنہا سے روایت ہے کہ انھیں استحاضہ آتا تھا، تو نبی ﷺ نے ان سے فرمایا: جب حیض کا خون ہو جو کہ سیاہ رنگ کا ہوتا ہے اور پہچانا جاتا ہے، تو نماز سے رُکی رہو اور جب دوسرا یعنی استحاضہ کا ہو تو وضو کرو اور نماز پڑھو، یہ ایک رگ کا خون ہوتا ہے۔ (سنن ابوداؤد: 286)

*..... ننگی شرم گاہ کو ہاتھ لگنے سے: نبی ﷺ نے فرمایا: جو اپنی شرم گاہ کو چھوئے، تو جب تک وضو نہ کر لے نماز نہ پڑھے۔ (جامع ترمذی: 82)

*..... گہری نیند اور بیہوشی سے (لیٹ کر یا ٹیک لگا کر): رسول اللہ ﷺ نے فرمایا: آنکھیں سُرین کا تسمہ ہیں، تو جو سو جائے وہ وضو کرے۔ (سنن ابوداؤد: 203)

*..... اُونٹ کا گوشت کھانے سے: ایک آدمی نے رسول اللہ ﷺ سے پوچھا: کیا میں بکری کا گوشت کھا کر وضو کروں؟ آپ ﷺ نے فرمایا: چاہو تو وضو کر لو اور چاہو تو نہ کرو۔ اس نے کہا: اُونٹ کا گوشت کھا کر وضو کروں؟ آپ ﷺ نے فرمایا: ہاں! اُونٹ کے گوشت سے وضو کرو۔ (صحیح مسلم: 360-97)

① مذی: وہ لیس دار پانی جو شہوت کے وقت شرم گاہ سے نکلتا ہے۔ ودی: وہ گاڑا سفید پانی جو بیماری کی وجہ سے پیشاب سے پہلے یا بعد نکلتا ہے، موجودہ دور میں عام طور پر اسے ”قطرے آنا“ کہا جاتا ہے۔ لیکوریا (عورتوں کی خاص بیماری): شرم گاہ سے پیشاب کے علاوہ پانی کا نکلنا۔

*..... جنابت کی حالت لاحق ہونے سے (منی نکلنے اور احتلام ہونے سے)، خواہ کسی بھی طریقے سے ہو: اللہ سبحانہ نے فرمایا: ”اور اگر جنبی ہو تو غسل کر لو“۔ (سورۃ المائدہ، 5:6) اور اُم المؤمنین اُم سلمہ رضی اللہ عنہا سے روایت ہے، اُم سلیم رضی اللہ عنہا رسول اللہ ﷺ کی خدمت میں حاضر ہوئی اور عرض کیا: اے اللہ کے رسول! اللہ حق بات بیان کرنے سے نہیں شرماتا، کیا عورت کو احتلام ہو تو اسے غسل کرنا چاہیے؟ رسول اللہ ﷺ نے فرمایا: ہاں! جب وہ منی کا پانی دیکھے۔ اُم سلمہ رضی اللہ عنہا نے (شرم سے) اپنا منہ چھپا لیا اور عرض کیا: اے اللہ کے رسول! کیا عورت کو بھی احتلام ہوتا ہے؟ آپ ﷺ نے فرمایا: ہاں! تیرا ہاتھ خاک آلود ہو، پھر بچے کی صورت ماں جیسی کیوں ہوتی ہے؟۔ (صحیح بخاری: 130)

*..... جماع کی وجہ سے، خواہ منی نکلے یا نہ: ابو ہریرہ رضی اللہ عنہ سے روایت ہے، وہ نبی ﷺ سے بیان کرتے ہیں کہ آپ ﷺ نے فرمایا: جب مرد عورت کے چاروں اعضاء کے درمیان بیٹھ جائے، پھر کوشش شروع کر دے، تو غسل واجب ہو جائے گا۔ (صحیح بخاری: 291)

*..... حیض و نفاس^① کی وجہ سے: اُم المؤمنین عائشہ رضی اللہ عنہا سے روایت ہے کہ فاطمہ بنت ابوجہش رضی اللہ عنہا کو استحاضہ کی بیماری تھی، اس نے نبی ﷺ سے پوچھا تو آپ ﷺ نے فرمایا: یہ حیض نہیں، بلکہ رگ کا خون ہے، لہذا جب حیض آئے تو نماز چھوڑ دو اور جب حیض ختم ہو جائے تو غسل کر کے نماز ادا کرو۔ (صحیح بخاری: 320)

*..... طہارت، غسل، نماز اور دیگر عبادات کے سلسلہ میں حیض و نفاس کے احکامات ایک جیسے ہی ہیں۔

*..... وہ چیزیں جن کی وجہ سے غسل نہیں رہتا، ان کی وجہ سے وضو بھی نہیں رہتا، چنانچہ عبادات کی ادائیگی میں طہارت اور پاکیزگی کا بھرپور طریقے سے خیال رکھنا چاہیے۔

① حیض: اس سے مراد وہ کالے رنگ کا خون ہے جو بالغ اور جوان عورت کو ہر مہینے آتا ہے، اس کی انتہائی مدت سات (7) دن ہے۔ (سنن ابن ماجہ: 627) نفاس: اس سے مراد وہ خون ہے جو بچے کی پیدائش پر جاری ہوتا ہے، اس کی انتہائی مدت چالیس (40) دن ہے۔ (سنن ابوداؤد: 312)

مَسْجِدُ الْجَامِعِ الْقَدِيسِ أَلْمَدِينَةِ

ہیڈمرالہ روڈ، گوہد پور چوک، سیالکوٹ

0335-4162260, 0303-3337273 DarUIMuqarraboon@gmail.com
/ALMUQARRABOON www.almuqarraboon.com